

8. വ്യക്തിപരമായ ശുശ്രൂഷകൾ: മുകളിൽ പറഞ്ഞ ശുശ്രൂഷകൾ കൂടാതെ സ്വന്തം ഇടവകയിലും ചുറ്റുപാടിലും വ്യത്യസ്തങ്ങളായ നിരവധി ശുശ്രൂഷചെയ്യാൻ സുവിശേഷസംഘാംഗങ്ങൾക്കു സാധിക്കും. ഇടവകയുടെ ചുറ്റുപാടിൽ സഹായം ആഗ്രഹിക്കുന്ന ഏതൊരു വ്യക്തിക്കും സഹായം വാഗ്ദാനം ചെയ്ത് സുവിശേഷത്തിന്റെ സന്തോഷം പങ്കുവയ്ക്കുവാൻ ഒരു സുവിശേഷസംഘാംഗത്തിന് സാധിക്കും.

ഓരോ സുവിശേഷസംഘാംഗത്തിന്റെയും പ്രത്യേകതകളും, കഴിവുകളും, ആത്മീകതയും മനസിലാക്കി വിവിധ ശുശ്രൂഷകൾ നിർവഹിക്കുവാൻ പക്ഷതയുള്ളവരെ കണ്ടെത്തി ഈ ശുശ്രൂഷയ്ക്ക് നിയോഗിക്കുവാനുള്ള പൂർണ്ണ ഉത്തരവാദിത്വം വികാരിയച്ചന്മാർക്കാണ്. അതിനാൽ വികാരിയച്ചന്മാർ ഇക്കാര്യത്തിൽ വിവേകപൂർണ്ണമായ തീരുമാനങ്ങൾ എടുക്കാൻ കടപ്പെട്ടിരിക്കുന്നു. ശുശ്രൂഷയിൽ പരിമിതി ഉണ്ടെങ്കിൽ അവരെ തിരുത്തുവാനും പ്രോത്സാഹിപ്പിക്കാനും വികാരിയച്ചന്മാർ ശ്രദ്ധിക്കുമല്ലോ. മേൽപ്പറഞ്ഞ കാര്യങ്ങളിൽ ബഹു. വികാരിയച്ചന്മാർ വേണ്ട ശ്രദ്ധ കാണിക്കുമല്ലോ. ഇടവകയുടെ നന്മയ്ക്കും സഭയുടെ നവീകരണത്തിനുമായി സുവിശേഷ സംഘാംഗങ്ങൾ അവരുടെ ശുശ്രൂഷാവേദികൾ ഉപയോഗപ്പെടുത്തേണ്ടതാണ്.

പരിശുദ്ധാത്മാവിന്റെ കൃപാവരം നമ്മുടെ ഈ ശുശ്രൂഷകളിൽ ഉണ്ടാകുവാൻ പ്രത്യേകം പ്രാർത്ഥിക്കാം. ദൈവം നിങ്ങളെ ഏവരെയും സമൃദ്ധമായി അനുഗ്രഹിക്കട്ടെ.

കർത്താവിൽ സ്നേഹപൂർവ്വം,

+ Basilio Cleemis

* കർദ്ദിനാൾ ബസേലിയോസ് ക്ലീമീസ് ബാവാ
 മലങ്കര സുറിയാനി കത്തോലിക്കാസഭയുടെ
 മേജർ ആർച്ചുബിഷപ്പ്-കാതോലിക്കോസ്.
 തിരുവനന്തപുരം മേജർ അതിരൂപതയുടെ അദ്ധ്യക്ഷൻ.

N.B: ഈ സർക്കുലറിലെ പ്രധാന ആശയങ്ങൾ അടുത്തു വരുന്ന ഞായറാഴ്ച വി. കുർബാന മദ്ധ്യേ നമ്മുടെ എല്ലാ പള്ളികളിലും, മിഷൻ കേന്ദ്രങ്ങളിലും, ആരാധനാ കേന്ദ്രങ്ങളിലും ബഹു. വികാരിയച്ചന്മാർ പങ്കുവയ്ക്കേണ്ടതാണ്.

**THE SYRO-MALANKARA CATHOLIC CHURCH
 MAJOR ARCHDIOCESE OF TRIVANDRUM**

MORAN MOR BASELIOS CARDINAL CLEEMIS
 Major Archbishop-Catholicos

Major Archbishop's House
 Pattom, Trivandrum-695004



No. CL-Tvm 3/2019

16 April 2019

സർക്കുലർ

മേജർ അതിരൂപതാ സുവിശേഷസംഘം

പ്രിയ വൈദിക സഹോദരങ്ങളേ/ സുവിശേഷ സംഘാംഗങ്ങളേ,

മലങ്കര സുറിയാനി കത്തോലിക്കാ സുവിശേഷസംഘം 2012 ജനുവരി മാസം മുതൽ പ്രവർത്തനം ആരംഭിച്ച് ഇപ്പോൾ ഏഴ് വർഷം പൂർത്തിയായിരിക്കുന്നു. 2018 ഡിസംബർ വരെയുള്ള കണക്കനുസരിച്ച് 882 വ്യക്തികൾ സഭാതലത്തിലും ഭദ്രാസനതലത്തിലും പരിശീലനം നേടി കൈവയ്പ് സ്വീകരിച്ചിരിക്കുന്നു.

തിരുവനന്തപുരം മേജർ അതിരൂപതയിൽ 178 പേർക്ക് ഇതുവരെ കൈവയ്പ് ശുശ്രൂഷ ലഭിച്ചിട്ടുണ്ട്. കൂടാതെ നിരവധിപേർ കൈവയ്പ്പിനായി പരിശീലനം നേടിക്കൊണ്ടിരിക്കുന്നു. സുവിശേഷസംഘാംഗങ്ങളുടെ വിവിധ ശുശ്രൂഷാ വേദികളെക്കുറിച്ച് ബഹുമാനപ്പെട്ട വൈദികരെ അറിയിക്കുന്നതിനാണ് ഈ സർക്കുലർ അയയ്ക്കുന്നത്.

1. വിശുദ്ധഗ്രന്ഥത്തിന്റെ വിശുദ്ധ വായന (Lectio Divina) മാർ ഈവാനിയോസ് ബൈബിൾ മിനിസ്ട്രി: വി. ലിഖിതം വായിക്കുവാനും, ധ്യാനിക്കുവാനും, പ്രാർത്ഥിക്കുവാനും, പ്രവർത്തിയിലാക്കുവാനും ഉതകുന്ന വി. ഗ്രന്ഥത്തിന്റെ വിശുദ്ധ വായനാരീതി (Lectio Divina) ഇടവകകളിൽ വിശ്വാസികളെ പരിശീലിപ്പിക്കുന്നതിനുള്ള പരിശ്രമമാണ് മാർ ഈവാനിയോസ് ബൈബിൾ മിനിസ്ട്രിയിലൂടെ ലക്ഷ്യം വയ്ക്കുന്നത്.

സഭാപിതാവായ ഒരിജൻ മൂന്നാം നൂറ്റാണ്ടിൽ ക്രമപ്പെടുത്തിയതും തുടർന്ന് സന്യാസ ആശ്രമങ്ങളിൽ നിലനിന്നിരുന്നതുമായ വിശുദ്ധ ഗ്രന്ഥത്തിന്റെ വായനാരീതിയെയാണ് (Lectio Divina) എന്നു പറയുന്നത്. വിശുദ്ധഗ്രന്ഥത്തിന്റെ വിശുദ്ധ വായന എന്നാണ് ഈ വാക്കിന്റെ അർത്ഥം. ഓരോ ഇടവകയിലും ഇതിന്റെ പരിശീലനം നൽകുന്നതിനായി സുവിശേഷസംഘ ഡയറക്ടർ നേരിട്ട് വരുന്നതായിരിക്കും. അതിനുശേഷം ഓരോ ഇടവകയുടെയും താൽപര്യമനുസരിച്ച് രണ്ടാ

ഴ്ചയിൽ ഒരിക്കലോ മാസത്തിൽ ഒരിക്കലോ സുവിശേഷസംഘാംഗങ്ങൾ കടന്നുവന്ന് തുടർ പരിശീലനം നടത്തുന്നതായിരിക്കും. ഈ ശുശ്രൂഷയ്ക്കായി കടന്നുവരുന്ന എല്ലാ വിശ്വാസികളെയും കൊണ്ട് വി. ബൈബിൾ ഭാഗം വ്യാഖ്യാനിക്കുകയും, പ്രാർത്ഥിക്കുകയും, സാക്ഷ്യം പറയിപ്പിക്കുകയും ചെയ്യുന്നതാണ്. ഇപ്രകാരം വായിച്ച വേദ ഭാഗം ധ്യാനിക്കാനും, വിചിന്തനം ചെയ്യാനും, പ്രാർത്ഥിക്കാനും, സാക്ഷ്യം പറയാനും, ജീവിക്കാനും വിശ്വാസികളെ വ്യക്തിപരമായി ഈ ശുശ്രൂഷ മധ്യേ ഒരുക്കുന്നതാണ്. ഓരോ ഇടവകയിലും Lectio Divina ഗ്രൂപ്പുകൾ രൂപപ്പെടുത്താൻ വികാരിയച്ചന്മാർ സുവിശേഷസംഘ ഡയറക്ടറുമായി ബന്ധപ്പെട്ട് പ്രായോഗിക ക്രമീകരണങ്ങൾ ചെയ്യേണ്ടതാണ്.

2. ഭവന സന്ദർശന ശുശ്രൂഷ: 2014 ജൂലൈ 4 മുതൽ സുവിശേഷസംഘത്തിന്റെ നേതൃത്വത്തിൽ ഭവനസന്ദർശന ശുശ്രൂഷ നിർവഹിച്ചുവരുന്നു. ഇതിനോടകം 200 ദേവാലയങ്ങളിൽ ഞായറാഴ്ചയിൽ സുവിശേഷ സംഘം ധ്യാനം നടത്തുകയും ഈ ദേവാലയങ്ങളിലെ 18900 ഭവനങ്ങൾ സന്ദർശിക്കുകയും സുവിശേഷസംഘത്തിന്റെ ആധ്യാത്മികത പങ്കുവയ്ക്കുകയും പ്രാർത്ഥിക്കുകയും ചെയ്തു. ഇനിയും സന്ദർശിക്കാനുള്ള ഇടവകകളിൽ വികാരിയച്ചന്മാർ താല്പര്യമെടുത്ത് സുവിശേഷസംഘ ഡയറക്ടറുമായി ബന്ധപ്പെട്ട് ക്രമീകരണങ്ങൾ ചെയ്യുമല്ലോ.

3. സുവിശേഷസംഘാംഗങ്ങളുടെ ശുശ്രൂഷാവേദികൾ: സുവിശേഷ സംഘാംഗങ്ങളായി കൈവയ്പ്പ് സ്വീകരിച്ചവർക്ക് ഇടവകകളിൽ വിവിധ ശുശ്രൂഷകൾ ചെയ്യാൻ സാധിക്കും. സുവിശേഷസംഘാംഗങ്ങൾക്ക് അവരുടെ ഇടവകയിൽ നിർവഹിക്കാവുന്ന വിവിധ ശുശ്രൂഷാ വേദികളെക്കുറിച്ച് സൂചിപ്പിക്കാനാഗ്രഹിക്കുന്നു.

1. രോഗി സന്ദർശനം: ഇടവകയിലും ഇടവകയ്ക്കു പുറത്തുമുള്ള രോഗികളുള്ള ഭവനങ്ങളിലും, അതുപോലെ വാർദ്ധക്യത്തിൽ തനിച്ചുകഴിയുന്ന വ്യക്തികളുടെ ഭവനങ്ങളിലും സുവിശേഷസംഘാംഗങ്ങൾ സന്ദർശനം നടത്തി അവർക്ക് ആശ്വാസ വചനം നൽകുവാനും പ്രാർത്ഥിക്കുവാനും സാധിക്കും. രോഗികളായി ആശുപത്രിയിൽ കഴിയുന്നവരെ സുവിശേഷ സംഘാംഗങ്ങൾക്ക് സന്ദർശിക്കുവാനും അവർക്കുവേണ്ടി പ്രാർത്ഥിക്കുവാനും സാധിക്കും. ഇക്കാര്യങ്ങൾക്ക് വികാരിയച്ചന്മാർ വേണ്ട നിർദ്ദേശങ്ങൾ നൽകി സുവിശേഷസംഘാംഗങ്ങളെ ഒരുക്കേണ്ടതാണ്.

2. ഭവനസന്ദർശനം: സുവിശേഷസംഘാംഗങ്ങൾ രണ്ടോ മൂന്നോ പേരുടെ നേതൃത്വത്തിൽ ദേവാലയത്തോട് പല കാരണങ്ങളാൽ അകന്നു നിൽക്കുന്ന ഭവനങ്ങളിലും, പ്രശ്നങ്ങളിലും, പ്രതിസന്ധികളിലും, ദാരിദ്ര്യത്തിലും, കടബാധ്യതയിലും കഴിയുന്ന ഭവനങ്ങളിലും മറ്റു ഭവനങ്ങളിലും സന്ദർശനം നടത്തുവാനും അവരെ കേൾക്കുവാനും അവർക്കുവേണ്ടി പ്രാർത്ഥിക്കുവാനും സാധിക്കും.

3. സന്ധ്യാപ്രാർത്ഥനയും Lectio Divinയും ഭവനങ്ങളിൽ: സുവിശേഷസംഘാംഗങ്ങൾ ഭവനങ്ങളിൽ കടന്നുചെന്ന് ഭവനാംഗങ്ങളോട് ചേർന്ന് സന്ധ്യാപ്രാർത്ഥനയും തുടർന്ന് (Lectio Divina) വി. ഗ്രന്ഥത്തിന്റെ വി. വായനയും നടത്തി ഒന്നിച്ച് പ്രാർത്ഥിക്കാൻ സാധിക്കും. വേദപുസ്തകഭാഗം വായിക്കാനും ധ്യാനിക്കാനും, പ്രാർത്ഥിക്കാനും ഭവനങ്ങളിൽ ചെന്ന് പരിശീലിപ്പിക്കാൻ ഇതുവഴി സാധിക്കും.

4. വചന പ്രഘോഷണ ശുശ്രൂഷ: ഇടവകയിലെ പ്രാർത്ഥനാശുശ്രൂഷകൾ, മാതൃസമാജം, വെള്ളിയാഴ്ച പ്രാർത്ഥനകൾ, ഉപവാസ പ്രാർത്ഥനകൾ എന്നീ അവസരങ്ങളിൽ ആവശ്യാനുസരണം വചനം വ്യാഖ്യാനിക്കുവാനും പ്രാർത്ഥനയ്ക്ക് നേതൃത്വം നൽകാനും സുവിശേഷസംഘാംഗങ്ങൾക്ക് സാധിക്കും. വികാരിമാർ ഈ മേഖലകളിൽ വ്യക്തികളുടെ കഴിവനുസരിച്ച് അവരെ നിയോഗിക്കാവുന്നതാണ്.

5. മധ്യസ്ഥ പ്രാർത്ഥനാ ഗ്രൂപ്പുകൾ: ഇടവകയിലെ ഓരോ ഭവനങ്ങൾക്കുവേണ്ടിയും ഇടവകയുടെ ചുറ്റുപാടുള്ള ഭവനങ്ങൾക്കുവേണ്ടിയും പ്രാർത്ഥിക്കുവാൻ മധ്യസ്ഥപ്രാർത്ഥനാഗ്രൂപ്പ് രൂപീകരിക്കാനും അതിനു നേതൃത്വം നൽകാനും സുവിശേഷസംഘാംഗങ്ങൾക്ക് സാധിക്കും. വിവിധ ദേവാലയങ്ങളിൽ സുവിശേഷ സംഘാംഗങ്ങളുടെ നേതൃത്വത്തിൽ മധ്യസ്ഥ പ്രാർത്ഥന ഗ്രൂപ്പുകൾ സജീവമായിട്ടുണ്ട്.

6. മാർ ഈവാനിയോസ് പ്രൈയർ മിനിസ്ട്രി (കബർ): 2016 ജൂലൈ മുതൽ പട്ടം സെന്റ് മേരീസ് കത്തീഡ്രലിനോട് ചേർന്നുള്ള ദൈവദാസൻ മാർ ഈവാനിയോസ് പിതാവിന്റെ കബറിൽ രാവിലെ 9 മുതൽ വൈകിട്ട് 5 മണിവരെ സുവിശേഷസംഘാംഗങ്ങളുടെ നേതൃത്വത്തിൽ എല്ലാ ദിവസവും മധ്യസ്ഥപ്രാർത്ഥന നടത്തിവരുന്നു. ഓരോ ഇടവകയിൽ നിന്നുമുള്ള സുവിശേഷസംഘാംഗങ്ങളുടെ നേതൃത്വത്തിലാണ് ഈ ശുശ്രൂഷ നടത്തുന്നത്. ഫോണിൽകൂടി പ്രാർത്ഥന നിയോഗങ്ങൾ വിളിച്ചുപറഞ്ഞാൽ ആ നിയോഗം ഉടൻതന്നെ പ്രാർത്ഥനക്കാരെ അറിയിക്കുന്നതിന് ഒരു സന്യാസിനി കബറിൽ ശുശ്രൂഷ ചെയ്യുന്നു. പ്രാർത്ഥനാ നിയോഗം അറിയിക്കുവാനുള്ള ഈ ഫോൺ നമ്പർ ഇടവകജനത്തെ അറിയിക്കേണ്ടതാണ് - ഫോൺ : 8281512877. സുവിശേഷസംഘാംഗങ്ങളുടെ നേതൃത്വത്തിൽ ഇടവകയിലെ താല്പര്യമുള്ളവരെ ചേർത്ത് കബറിൽ വർഷത്തിൽ ഒരിക്കൽ പ്രാർത്ഥിക്കാൻ വികാരിമാർ ക്രമീകരണം ചെയ്യുന്നത് അനുഗ്രഹപ്രദമാണ്.

7. ലഹരിവിമുക്ത ശുശ്രൂഷ: മദ്യത്തിനടിമയായിട്ടുള്ളവരെ വിവിധ ധ്യാനകേന്ദ്രങ്ങളിലേക്ക് അയച്ച് മദ്യപാനാസക്തിയിൽ നിന്നും വിടുതൽ നൽകുന്ന ശുശ്രൂഷ തിരുവനന്തപുരം മേജർ അതിരൂപതാ സുവിശേഷ സംഘം ചെയ്തുവരുന്നു. ഏതെങ്കിലും കുടുംബത്തിന് ഇത്തരത്തിലുള്ള ശുശ്രൂഷ ആവശ്യമുണ്ടെങ്കിൽ ബഹു. വികാരിയച്ചൻ മുഖേന സുവിശേഷസംഘവുമായി ബന്ധപ്പെടുക.